

टिंकरप्रिन्योर बूट कैंप में स्कूली विद्यार्थी सीख रहे डिजिटल स्किल

पिलानी. वैज्ञानिक तथा औद्योगिक अनुसंधान परिषद ने देश की युवा शक्ति को वैज्ञान के प्रति आकर्षित करने की दिशा में नवाचार करते हुए स्कूली विद्यार्थियों को डिजिटल स्किल के प्रशिक्षण से जोड़ा है। अटल इनोवेशन और जिज्ञासा मिशन के अंतर्गत सीएसआइआर प्रयोगशालाओं के वैज्ञानिक अटल टिंकरिंग लैब्स को मॉन्टर कर रहे हैं। परिषद ने देश भर में 295 स्कूलों को टिंकरिंग लैब्स के रूप में जोड़ा है जहां स्कूली विद्यार्थियों को डिजिटल स्किल का प्रशिक्षण दिया जा रहा है। कस्बे स्थित केन्द्रीय इलेक्ट्रॉनिकी अभियान्त्रिकी अनुसंधान संस्थान सीरी के निदेशक डा.पीसी पंचारिया बताते हैं कि संस्थान की ओर से झुंझुनूं जिले के दो निजी तथा राजकीय वरिष्ठ माध्यमिक विद्यालय बुडाना एवं सेठ दुर्गादत्त जटिया राजकीय आर्दश विद्यालय बिसाऊ सहित चार स्कूलों का चयन किया है। चारों स्कूलों से कक्षा 6 से 12 तक

के 14 विद्यार्थी प्रशिक्षण में शामिल हैं। चयनित विद्यार्थियों को 9 सप्ताह का प्रशिक्षण देकर डिजिटल स्किल का प्रशिक्षण दिया जा रहा है।

डा. पीसी पंचारिया ने बताया कि सीरी संस्थान के प्रधान वैज्ञानिक प्रमोद तंवर मेन्टर ऑफ चेंज हैं जो प्रतिदिन ऑन लाईन माध्यम से विद्यार्थियों का मार्गदर्शन कर रहे हैं। अटल इनोवेशन मिशन द्वारा विद्यार्थियों को यूट्यूब के माध्यम से वेबिनार की शृंखला आयोजित की जा रही है।

उन्होंने बताया कि प्रशिक्षण कार्यक्रम में विद्यार्थियों को गूगल फार्म बनाना, फोटो कोलाज, अपना संगीत कंपोज करना, प्रजेंटेशन स्लाइड तैयार करना, क्यूआर कोड बनाना आदि तकनीकें सिखाई जा रही हैं वहीं इंटरमीडिएट वर्ग को वीडियो स्टोरी, वेबसाइट बनाना, ई बुक लिखना, कम्प्यूटर गेम , चैट बोट बनाना, 3 डी मॉडल एवं राकेट का डिजाइन आदि सिखाया जा रहा है।